

समे – 12:25 hrs.

<><><><><><>

### Raksha-Mantri

रक्षा मंत्री राजनाथ सिंह होंरें त्रै लकख एन.सी.सी कैंडेट दे होर पदें दे विस्तार दे प्रस्ताव गी मंजूरी देई दिती ऐ। इस विस्तार कन्नै पूरे देश च शिक्षा संस्थानें थमां एन.सी.सी दी बद्धी मंग गी पूरा होने दी मेद ऐ। 1948 थमां सिर्फ 20 जहार कैंडेटें दी भर्थी कीती जंदी रेही ऐ। हून एह गिनतरी 20 जहार थमां बधियै 20 लकख होई गई ऐ जेदे कन्नै एह दुनिया दा सारें शा बड्डा वर्दीधारी युवा संगठन बनी जाग। राश्ट्री शिक्षा नीति 2020 दे मताबक एन.सी.सी गी अपनी इच्छा दे मताबक विशे दे तौरा पर दिता जा'रदा ऐ, इस कन्नै एह विस्तार राश्ट्र दे भविकख दे नेताएं दे तौरा पर अपनी मुख्क भूमिका निभाने दी दिशा च युवाएं दी इच्छाएं गी पूरा करने च इक अहम कदम होग। इस विस्तार दे असर कन्नै सब्बनै राज्यों ते केंद्र शासित प्रदेशें च खाली पेदी थाहरें दी सेही ढंग्गै कन्नै बंड होग ते एनसीसी दी इच्छा आहली संस्थाएं दी प्रतीक्षा सूची च कमी औग। विस्तार योजना च चार नमें समूह मुख्यालयें दी स्थापना ते दो नमें एनसीसी इकाइयें गी जोड़ेआ जाना शामिल ऐ।

<><><><><><>

### Thakur-Swaraj

केंद्री सूचना ते प्रसारण मंत्री अनुराग सिंह ठाकुर होंरें कल मुम्बई च ओ.टी.टी प्लेटफार्म एमाजान प्राइम पर 'स्वराज' दा पैहला संस्करण शुरू कीता। इस मौके बोलदे होई ठाकुर होंरें

आखेआ जे एह सहाडे आस्तै इक गौरव दा पल ऐ जे सहाड़ी अजादी दे उनें सारें नेई भुल्लने आहले महानायकें गी सच्ची श्रद्धांजलि ऐ जिनें देश लेई हर चाल्ली दी कुर्बानी दिती ऐ। उनें जानकारी दिती जे एह सीरियल प्रधानमंत्री श्री नरेंद्र मोदी हुंदे आस्सेआ चलाए गेदे अभियान “अजादी का अमृत महोत्सव” थमां प्रेरित होइये बनाया गोआ ऐ। उनें आखेआ जे अगस्त 2020 दे म्हीने थमां शुरू कीते गेदे इस धारावाहिक च भारत दे अजादी दे संघर्ष च बहादुरी दियां ओह कहानियां न जिंदे बारें च बड़े घट्ट लोक जानदे न। स्वराज उनें अनगिनत धारावाहिक अनजान नायकें ते उंदी हिम्मत दी कहानी ऐ।

<><><><><><>

### Haj-Pilgrims

हज कमेटी नै कल सब्भनें चुने गेदे हज तीर्थ यात्रियें गी हज व्यवस्था दा भुगतान यानि गइडियें दा कराया, कंटेनर शुल्क, होमगार्ड स्वयंसेवकें दियां सेवां, ब्हाई माल शुल्क, सेवा प्रदाताएं ते होर हैंडलिंग शुल्क बैंक दे राहें खाता नंबर 1206040500005039 च जमा कीते जाई सकदे न ते पे-इन-स्लिप गी [www.jkshc.org](http://www.jkshc.org). थमां डाउनलोड कीता जाई सकदा ऐ। भुगतान जेएण्डके बैंक दे एप्लीकेशन “M-Pay” दी बरतून करियै बी कीता जाई सकदा ऐ। सरबंधत तीर्थ यात्रियें गी पासपोर्ट ते होर यात्रा दस्तावेजें गी किट्ठा करने दे बेल्ले इस रकम दी रसीद सरबंधत डिप्टी कमिशनरें जां हज हाउस श्रीनगर दे दफतर च जमा करानी होग जेदे च तीर्थ यात्री हज हाउस श्रीनगर आस्सेआ दिती जा’रदी सेवाएं दी सुविधा दा फायदा नेई लैना चाहंदे, उनेंगी प्रति तीर्थ यात्री 1000 रपे देने होइन ते जेहड़े सुविधा सेवा लैना चाहंदे न, उनेंगी 500 रपे बादू रकम देनी होग।

<><><><><><>

## Doda-Job Fair

जिला विकास परिषद डोडा दे अध्यक्ष धनंतर सिंह कोतवाल होरें कल सरकारी डिग्री कॉलेज डोडा च इक दिवसीय नौकरी मेले दा उद्घाटन कीता। जिला रोजगार ते परामर्श केंद्र आस्सेआ आयोजित कीता गेआ हा, मेगा जाब मेले दा मकसद बेरोजगार नौजोआनें ते नौकरी चाहने आहलें गी प्लेसमेंट दे मौके लेई संभावित रोजगार देने आहलें कन्नै गल्लबात करने ते शिक्षित करने लेई इक सुविधाजनक मंच उपलब्ध करोआना हा। इस कार्यक्रम च जिले दे नौकरी चाहने आहले नौजवानें च भारी उत्साह दिक्खेआ गेआ। कौशल सिखलाई संस्थानें जियां एन.आर.एल.एम दे कन्नै-कन्नै होरनें मैहकमें जियां खेतीबाड़ी, बागवानी, जानवर ते भिड्डें गी पालने बगैरा जनेह बक्ख-बक्ख रोजगार योजनाएं लेई मौके उप्पर रजिस्ट्रेशन लेई स्टाल बी लाए गए। चेयरमैन कोतवाल होरें इस गल्ला पर लो पाई जे एह आयोजन इस गल्लै दी गवाही ऐ जे प्रधानमंत्री हुंटी अगुवाई आहली सरकार नौजोआनें गी मौके उपलब्ध करोआने लेई बचनबद्ध ऐ तां जे ओह जीवन च तरक्की करी सकन।

<><><><><><>

## Border-Batallion

जम्मू दे पैहली सीमा बटालियन दे मुख्यालय नै 26 फरवरी गी 2024 दे पुलस हैडक्वार्टर जम्मू-कश्मीर आर्ड नंबर 466 दे मताबक चुने गेदे जम्मू प्रांत दे मेदवारें आस्सेआ मूल दस्तावेज जमा करने लेई इक शैड्यूल जारी कीता ऐ। चुने गेदे मेदवारें गी अपने मूल दस्तावेज दियां फोटोस्टेट कापियें दे दो सेट, इक सीमावर्ती निवासी प्रमाण पत्र ते अट्ठ फोटो पासपोर्ट

आकार दे कन्ने जमा करने होग। पैहली सीमा बटालियन दे दस्तावेज सेरी कोट, भलवाल जम्मू च जमा होडन। जम्मू-साम्बा ते कठुआ थमां औने आहले मेदवारें लेई दस्तावेज जमा करने दी निर्धारित तरीक 14 मार्च 2024 ऐ। राजौरी ते पुंछ दे मेदवारें गी निर्देश दिता जंदा ऐ जे ओह् अपने दस्तावेज 15 मार्च 2024 गी जमा करान। राजौरी ते पुंछ आहले अपने दस्तावेज पैहली बार्डर बटालियन सेरीकोट, भलवाल जम्मू च जमा करान।

<><><><><><>